

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ

॥ ಕಾಂಚನಪದ್ಧತಿಃ ದ್ವಾವಿಂಶೀ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಕಾಂಚನಪದ್ಧತಿಃ ದ್ವಾವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕಲ್ಯಾಣಪ್ರಕೃತಿಂ ವಂದೇ ಭಜಂತೀಂ ಕಾಂಚನಶ್ರಿಯಂ |

ಪದಾರ್ಹಾಂ ಪಾದುಕಾಂ ಶೌರೇಃ ಪದ ಏವ ನಿವೇಶಿತಾಂ || 22.1 ||

ಮಧುಜಿತ್ತನುಕಾಂತಿತಸ್ಕರಾಣಾಂ

ಜಲದಾನಾಮಭಯಂ ವಿಧಾತುಕಾಮಾ |

ಚಪಲೇವ ತದಂಘ್ರಿಮಾಶ್ರಯಂತೀ

ಭವತೀ ಕಾಂಚನಪಾದುಕೇ ! ವಿಭಾತಿ || 22.2 ||

ನಿಕಷೀಕೃತರಮ್ಯಕೃಷ್ಣರತ್ನಾ

ಭವತೀ ಕಾಂಚನಸಂಪದಂ ವ್ಯನಕ್ತಿ |

ಪರಿಪುಷ್ಯತಿ ಪಾದುಕೇ ! ಯದೀಕ್ಷಾ

ಸಹಸಾ ನಃ ಸಮಲೋಷ್ವಕಾಂಚನತ್ವಂ || 22.3 ||

ಸುರಭಿನಿಗಮೈಃ ಸಮಗ್ರಕಾಮಾ

ಕನಕೋತ್ಕರ್ಷವತೀ ಪದಾವನಿ ! ತ್ವಂ |

ದಿಶಸಿ ಪ್ರತಿಪನ್ನಮಾಧವಶ್ರೀಃ

ಅನಿಶೋನ್ನಿದ್ರಮಶೋಕವೈಭವಂ ನಃ || 22.4 ||

ಸತಿ ವರ್ಣಗುಣೇ ಸುವರ್ಣಜಾತೇಃ

ಜಗತಿ ಖ್ಯಾತಮಸೌರಭಾದವರ್ಣಂ |

ಶ್ರುತಿಸೌರಭಶಾಲಿನಾ ಸ್ವಹೇಮ್ನಾ
ಭವತೀ ಶೌರಿಪದಾವನಿ ! ವ್ಯುದಾಸ್ಥತ್ || 22.5 ||

ಪ್ರತಿಪನ್ನಮಯೂರಕಂಠಧಾಮ್ನಾ
ಪರಿಶುದ್ಧೇನ ಪದಾವನಿ ! ಸ್ವಕೇನ |
ಕಮಲಾಸ್ತನಭೂಷಣೋಚಿತಂ ತತ್
ಭವತೀ ರತ್ನಮಲಂಕರೋತಿ ಹೇಮ್ನಾ || 22.6 ||

ಕಾಂತ್ಯಾ ಪರಂ ಪುರುಷಮಾಪ್ರಣಖಾತ್ ಸುವರ್ಣಂ
ಕರ್ತುಂ ಕ್ಷಮಾ ತ್ವಮಸಿ ಕಾಂಚನಪಾದರಕ್ಷೇ ! |
ಅನ್ಯಾದೃಶೀಂ ದಿಶಸಿ ಯಾ ವಿನತಸ್ಯ ದೂರಾತ್
ಆರಗ್ವಧಸ್ತಬಕಸಂಪದಮಿಂದುಮೌಳೇಃ || 22.7 ||

ಚಂದ್ರಾಕೃತಿಃ ಕಥಮಕಲ್ಪಯಥಾಸ್ತದಾನೀಂ
ವೈಮಾನಿಕಪ್ರಣಯಿನೀವದನಾಂಬುಜಾನಾಂ |
ವಿಕ್ರಾಂತಿಕಾಲವಿತತೇನ ನಿಜೇನ ಧಾಮ್ನಾ
ಬಾಲಾತಪಂ ಬಲಿವಿಮರ್ದನಪಾದುಕೇ ! ತ್ವಂ || 22.8 ||

ಲೇಭೇ ತದಾಪ್ರಭೃತಿ ನೂನಮಿಯಂ ಭವತ್ಯಾಃ
ಕಾಂತ್ಯಾ ಕವೇರತನಯಾ ಕನಕಾಪಗಾತ್ವಂ |
ಯಾವನ್ಮುಕುಂದಪದಹೇಮಪದಾವನಿ ! ತ್ವಂ
ಪುಣ್ಯಂ ವಿಭೂಷಿತವತೀ ಪುಳಿನಂ ತದೀಯಂ || 22.9 ||

ಚಿತ್ರಂ ಸರೋಜನಿಲಯಾಸಹಿತಸ್ಯ ಶೌರೇಃ
ವಾಸೋಚಿತಾನಿ ಚರಣಾವನಿ ! ಸಂವಿಧಿತ್ನೋಃ |
ಸದ್ಯೋ ವಿಕಾಸಮುಪಯಾಂತಿ ಸಮಾಧಿಭಾಜಾಂ
ಚಂದ್ರಾತಪೇನ ತವ ಮಾನಸಪಂಕಜಾನಿ || 22.10 ||

ತ್ವಯೈವ ಪಾದಮಧಿರೋಪ್ಯ ನವಂ ಪ್ರವಾಹಂ
ನಾಥೇ ಪದಾವನಿ ! ನಿಶಾಮಯಿತುಂ ಪ್ರವೃತ್ತೇ |

ಆತ್ಮೀಯಕಾಂಚನರುಚಾ ಭವತೀ ವಿಧತ್ತೇ
ಹೇಮಾರವಿಂದಭರಿತಾಮಿವ ಹೇಮಸಿಂಧುಂ || 22.11 ||

ವಿಹರತಿ ಪುಳಿನೇಷು ತ್ವತ್ಸಖೇ ರಂಗನಾಥೇ
ಕನಕಸರಿದಿಯಂ ತೇ ಪಾದುಕೇ ! ಹೇಮಧಾಮ್ನಾ |
ವಹತಿ ಸಲಿಲಕೇಳೀಸ್ರಸ್ತಚೋಳಾವರೋಧ -
ಸ್ತನಕಲಶಹರಿದ್ರಾಪಂಕಪಿಂಗಾಮವಸ್ಥಾಂ || 22.12 ||

ಸುರಭಿನಿಗಮಗಂಧಾ ಸೌಮ್ಯಪದ್ಮಾಕರಸ್ಥಾ
ಕನಕಕಮಲಿನೀವ ಪ್ರೇಕ್ಷ್ಯಸೇ ಪಾದುಕೇ ! ತ್ವಂ |
ಭ್ರಮರ ಇವ ಸದಾ ತ್ವಾಂ ಪ್ರಾಪ್ತನಾನಾವಿಹಾರಃ
ಶತಮಖಮಣಿನೀಲಃ ಸೇವತೇ ಶಾರ್ಙ್ಗಧನ್ವಾ || 22.13 ||

ಕನಕರುಚಿರವರ್ಣಾಂ ಪಾದುಕೇ ! ಸಹ್ಯಸಿಂಧುಃ
ಶ್ರಿಯಮಿವ ಮಹನೀಯಾಂ ಸಿಂಧುರಾಜಸ್ಯ ಪತ್ನೀ |
ಸ್ವಯಮಿಹ ಸವಿಧಸ್ಥಾ ಸೌಮ್ಯಜಾಮಾತ್ಯಯುಕ್ತಾಂ
ಉಪಚರತಿ ರಸೇನ ತ್ವಾಮಪತ್ಯಾಭಿಮಾನಾತ್ || 22.14 ||

ಅನುಕಲಮುಪಜೀವ್ಯಾ ದೃಶ್ಯಸೇ ನಿರ್ಜರಾಣಾಂ
ತ್ರಿಪುರಮಥನಮೌಳೌ ಶೇಖರತ್ವಂ ದಧಾಸಿ |
ಪ್ರತಿಪದಮಧಿಗಮ್ಯ ಪ್ರಾಪ್ತಶೃಂಗಾಸಿ ಶೌರೇಃ
ತದಪಿ ಚರಣರಕ್ಷೇ ! ಪೂರ್ಣಚಂದ್ರಾಕೃತಿಸ್ತ್ವಂ || 22.15 ||

ಕನಕಮಪಿ ತೃಣಂ ಯೇ ಮನ್ವತೇ ವೀತರಾಗಾಃ
ತೃಣಮಪಿ ಕನಕಂ ತೇ ಜಾನತೇ ತ್ವತ್ಪ್ರಕಾಶೈಃ |
ಮಧುರಿಪುಪದರಕ್ಷೇ ! ಯತ್ ತ್ವದರ್ಥೋಪನೀತಾನ್
ಪರಿಣಮಯಸಿ ಹೈಮಾನ್ ದೇವಿ ! ದೂರ್ವಾಂಕುರಾದೀನ್ || 22.16 ||

ವಿಶುದ್ಧಿಮಧಿಗಚ್ಛತಿ ಜ್ವಲನಸಂಗಮಾತ್ ಕಾಂಚನಂ
ವಿದಂತಿ ಚ ಜಗಂತಿ ತನ್ನ ಖಲು ತದ್ವಿಪರ್ಯಸ್ಯತಿ |

ಕಥಂ ಕನಕಪಾದುಕೇ ! ಕಮಲಲೋಚನೇ ಸಾಕ್ಷಿಣಿ
 ತ್ವಯೈವ ಪರಿಶುದ್ಧತಾ ಹುತಭುಜೋಽಪಿ ಜಾಘಟ್ಯತೇ || 22.17 ||

ತಾರಾಸಂಗಪ್ರಥಿತವಿಭವಾಂ ಚಾರುಜಾಂಬೂನದಾಭಾಂ
 ತ್ವಾಮಾರೂಢಸ್ತ್ರಿದಶಮಹಿತಾಂ ಪಾದುಕೇ ! ರಂಗನಾಥಃ |
 ಸಂಚಾರಿಣ್ಯಾಂ ಸುರಶಿಖರಿಣಸ್ತಸ್ಥುಷಾ ಮೇಖಲಾಯಾಂ
 ಧತ್ತೇ ಮತ್ತದ್ವಿರದಪತಿನಾ ಸಾಮ್ಯಕಕ್ಷ್ಯಾಂ ಸಮೀಕ್ಷ್ಯಾಂ || 22.18 ||

ಕನಕರುಚಿರಾ ಕಾವ್ಯಾಖ್ಯಾತಾ ಶನೈಶ್ಚರಣೋಚಿತಾ
 ಶ್ರಿತಗುರುಬುಧಾ ಭಾಸ್ವದ್ರೂಪಾ ದ್ವಿಜಾಧಿಪಸೇವಿತಾ |
 ವಿಹಿತವಿಭವಾ ನಿತ್ಯಂ ವಿಷ್ಣೋಃ ಪದೇ ಮಣಿಪಾದುಕೇ !
 ತ್ವಮಸಿ ಮಹತೀ ವಿಶ್ವೇಷಾಂ ನಃ ಶುಭಾ ಗ್ರಹಮಂಡಲೀ || 22.19 ||

ಪ್ರಜ್ವಲಿತಪಂಚಹೇತಿಃ ಹಿರಣ್ಮಯೀಂ ತ್ವಾಂ ಹಿರಣ್ಯವಿಲಯಾರ್ಹಃ |
 ಆವಹತು ಜಾತವೇದಾಃ ಶ್ರಿಯಮಿವ ನಃ ಪಾದುಕೇ ! ನಿತ್ಯಂ || 22.20 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಶ್ರೀರಂಗನಾಥಪಾದುಕಾಸಹಸ್ರೇ ಕಾಂಚನಪದ್ಧತಿಃ ದ್ವಾವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||